

БРАВА, КАЛЕГА!

15 студзеня ў Гродне ў чарговы раз ушанавалі прадстаўнікоў творчых прафесій. 13 жыхароў Прынёмання сталі лаўрэатамі абласной Прэміі імя Аляксандра Дубко «За творчыя дасягненні ў галіне культуры і мастацтва». Уладальнікам высокай узнагароды ў намінацыі «Пісьменнік года» стаў член Саюза пісьменнікаў Беларусі Аляксей Якімовіч са Слоніма.



Урачыстая цырымонія і святочны канцэрт у абласным драмтэатры па традыцыі былі прымеркаваны да дня нараджэння героя Беларусі Аляксандра Іосіфавіча Дубко, якому 14 студзеня споўнілася б 86 гадоў. Павіншаваць пераможцаў творчага саборніцтва прыйшлі ўдава Аляксандра Дубко Эма Нікіфараўна, прадстаўнікі кіраўніцтва вобласці.

Дзеіства суправаджалася цытатамі з прамоваў славітага беларуса, таленавітага кіраўніка, выбітнага палітычнага дзеяча. Іх лейтматывам стала прызнанне ў любові роднаму краю, адораным, працавітым людзям, якія тут жывуць і сваёй працай прымнажаюць багатыя культурныя традыцыі. А імі, як вядома, славіцца кожны куток Беларусі. Падчас урачыстасці неаднаразова гучалі словы «прагрэс», «якасць», «самабытны», «унікальны». Вельмі радасна ўсведамляць, што ўсё гэта – пра нашы культуру і мастацтва, пра тое, без чаго складана ўявіць жыццё чалавека, як і без мірнага неба, згоды, упэўненасці ў заўтрашнім дні. Невыпадкава незабыўным вобразам Аляксандра Дубко (1938-2001), чалавека рашучага і мэтанакіраванага, у Прынёманні натхняюцца на заваяванне творчых вяршыняў. Запомніліся прыгожыя словы губернатара Гродзенскай вобласці Уладзіміра Караніка, якія прагучалі на цырымоніі: «Маўклівы Нёман бачыць, як змянялася і змяняецца цяпер жыццё ў нашым краі. І як нельга спыніць Нёман, так нельга спыніць працэс развіцця Гродзеншчыны».



Лаўрэат Прэміі імя А. І. Дубко «За творчыя дасягненні ў галіне культуры і мастацтва» ў намінацыі «Пісьменнік года», член СПБ Аляксей Якімовіч з губернатарам Гродзенскай вобласці У. С. Каранікам і Э. Н. Дубко. *Фота Таццяны Маталянец («Гродзенская праўда»)*

Аляксей Мікалаевіч Якімовіч – педагог, прэзаік, публіцыст, драматург. Дэбютаваў у друку ў 1967 годзе. Гэта сапраўдны майстар беларускага мастацкага слова, аўтар больш за 6 дзясяткаў кніг. Плённа супрацоўнічае з цэлым шэрагам дзяржаўных кніжных выдавецтваў, сярод якіх «Пачатковая школа», «Мастацкая літаратура», «Звязда», «Беларусь», «Народная асвета» і інш. Піша дзя дзяцей, падлеткаў і дарослых. Прайшоў шлях ад настаўніка пачатковых класаў да дырэктара школы. Яго творы для самых маленькіх чытачоў з’яўляюцца карыснымі сродкамі выхавання моладзі, фарміравання сістэмы маральных каштоўнасцей і духоўна-інтэлектуальнага патэнцыялу юных беларусаў. Пісьменнікам створана некалькі дзясяткаў п’ес («Чарадзейныя суніцы» (пастаўлена ў 1993 г.), «Хітрыкі Бабы Ягі» (пастаўлена ў 1994 г.), «Апошні дыназаўрык» (пастаўлена ў 1995 г.), «Маўглі» і інш.) на беларускай і рускай мовах. Для твораў Аляксея Якімовіча ўласцівы так званы рэгіянальны фактар – культурны код Прынёманскага рэгіёну, рознабакова ўвасоблены ў творчасці мясцовы матэрыял. Пісьменнік-лаўрэат характарызуецца актыўнасцю ў культурна-інфармацыйнай прасторы, – вядзе [ўласны блог](#). Часты госць ва ўстановах адукацыі. Адукацыйна-выхаваўчы напрамак з’яўляецца асобнай змястоўнай старонкай у творчым багажы літаратара. Гэта шматлікія навучальныя дапаможнікі для школьнікаў,

унікальныя метадычныя распрацоўкі, дыдактычныя матэрыялы, якія ўжо знайшлі сабе прымяненне ў беларускіх школах. Літаратар як сапраўдны энтузіяст, асветнік шмат увагі надае духоўнай тэматыцы, народнаму фальклору, краязнаўству; з дапамогай сваіх дасціпных творчых задум знаёміць чытача з гісторыяй і культурай Беларусі ў сусветным кантэксце, з малых гадоў прывівае цікавасць і любоў да такіх паняццяў, як «радзіма», «род», «радзіна». Такім чынам, акрамя таго, што пісьменнік Аляксей Якімовіч сваёй працай узбагачае культурную спадчыну нашага краю, яго творчасць эфектыўна садзейнічае выхаванню моладзі ў рэчышчы народна-хрысціянскіх, патрыятычных, гуманістычных традыцый. У творчым спаборніцтве прымала ўдзел кніга Аляксея Якімовіча «Эльдарада просіць дапамогі» (выдавецтва «Беларусь»), якая ў выніку і стала пераможнай. Дзякуючы свайму багатаму творчаму і прафесійнаму вопыту пісьменнік-педагаг Аляксей Якімовіч здолеў узвесці айчыннае літаратурнае мастацтва на ясна новы высокі ўзровень.



Дарагі Аляксей Мікалаевіч!

Ад імя нашага творчага калектыву сардэчна віншуем Вас з атрыманнем высокай узнагароды – Прэміі імя А. І. Дубко «За творчыя дасягненні ў галіне культуры і мастацтва». Жадаем Вам моцнага здароўя, невычэрпнага натхнення, творчага плёну і яшчэ шмат здабыткаў на карысць роднай Беларусі. Вы – наш гонар!

САЮЗ ПІСЬМЕННІКАЎ БЕЛАРУСІ
Гродзенскае абласное аддзяленне

На здымках: член Саюза пісьменнікаў Беларусі Аляксей Якімовіч (Слонім) – лаўрэат Прэміі імя А. І. Дубко «За творчыя дасягненні ў галіне культуры і мастацтва» ў намінацыі «Пісьменнік года». З заслужанай узнагародай і з калегамі па абласной пісьменніцкай арганізацыі. Гродна, аблдрамтэатр, 15 студзеня 2024 года.

* Выкарыстаны фота з [сайта газеты «Гродзенская праўда»](#)



